

विश्व तम्बाकू निषेध दिवस पर वेटरनरी विश्वविद्यालय के एन.सी.सी. कैडेट्स ने निकाली जागरूकता रैली



बीकानेर, 31 मई। वेटरनरी विश्वविद्यालय में 1 राज आर एण्ड वी स्क्वाड्रन के एन.सी.सी. कैडेट्स तथा स्टाफ ने रविवार 31 मई को विश्व तम्बाकू निषेध दिवस पर वेटरनरी कॉलेज में एक जागरूकता रैली निकाल कर तम्बाकू के कुप्रभावों की जानकारी दी। वेटरनरी विश्वविद्यालय के कुलपति प्रो. ए.के.

गहलोत ने रैली को झण्डा दिखाकर रवाना किया। यह रैली वेटरनरी विश्वविद्यालय से प्रारम्भ होकर दीनदयाल चौराहा, एम.एन. अस्पताल, हनुमानहत्था होते हुए वेटरनरी विश्वविद्यालय में विसर्जित हुई। इस अवसर पर सम्बोधित करते हुए कुलपति प्रो. गहलोत ने कैडेट्स को तम्बाकू के सेवन से होने वाले कुप्रभावों की जानकारी देते हुए इस बुराई को समाज से दूर करने के लिए प्रेरित किया। कुलपति ने बताया कि तम्बाकू सेवन से फेफड़े-मुँह का कैंसर जानलेवा हो सकता है तथा युवा पीढ़ी धूम्रपान, गुटखा-जर्दे का सेवन करने की प्रवृत्ति से दूर रहकर ही स्वस्थ जीवन जी सकती है। अधिष्ठाता प्रो. बी.के. बेनीवाल ने कैडेट्स को समाज में व्याप्त कुरीतियों से बचने के उपायों की जानकारी दी। एन.सी.सी. कैडेटों ने बैनर तथा तख्तियां जिन पर तम्बाकू के कुप्रभावों के शीर्षक लिखे हुए थे के साथ रैली निकाली तथा इसके कुप्रभावों के बारे में नारे लगाये जिससे कि युवा पीढ़ी में नशे की आदतें नहीं पनपने पायें। रैली से पूर्व कुलपति प्रो. कर्नल ए.के. गहलोत ने एन.सी.सी. के कैडेट चन्द्रवीर चौधरी को सीनियर अण्डर ऑफिसर और भरत सिंह राठौड़ को अण्डर ऑफिसर की रैंक प्रदान की। उल्लेखनीय है कि कैडेट चौधरी ने नई दिल्ली में आयोजित गणतंत्र दिवस परेड में राजस्थान का प्रतिनिधित्व किया था। इस अवसर पर एन.सी.सी. के समादेशन अधिकारी कर्नल प्रदीप पूनिया, प्रो. आर.एन. कच्छावाहा, डॉ. राजेश नेहरा व डॉ. सुनीता चौधरी सहित विश्वविद्यालय परिसर में उपस्थित महिलाएं और पुरुषों ने विश्व तम्बाकू निषेध दिवस की जागरूकता रैली में भाग लिया।

समन्वयक
जन सम्पर्क प्रकोष्ठ